

## НІБЫ ЭПІГРАМЫ

Якубу Коласу

Шкадую, дружа Колас,  
Што тут цябе няма, —  
Ясней свяціла б сонца  
Цяплей была б зіма.

Складалі б разам песні  
Аб радаснай вясне,  
Аб шчасці варажылі б  
На іскрыстым віне.

Дзве тысяч кіламетраў  
10 Сягоння дзеліць нас...  
Але што значаць вольным  
Адлегласці і час!

Валодзю Хадыку

Хадыка хадыкае,  
Дыбае,  
Сто вершаў задумністых  
Выбаіў.

Мой мілы, мой добры Валодзя!  
Па-мойму, во гэтак здаецца:  
«Задумністых», можа, ўжо годзе,  
20 А болей — ад сэрца, ад сэрца...

1934

## ДЛЯ ТЫХ, ЯКІХ ЛЮБЛЮ

Палюбіў я Марусю ўсім сэрцам,  
А Марысю йшчэ болей, здаецца.  
А папраўдзе люблю абадвух  
Адналькова, ціхенька і ўслух.